

VÁGA KOMMUNA

FUNDARSKIPAN

(2016)

Fundarskipan

Byráðsfundur	§1-4
Fundarskrá	§5
Fundarleiðsla og fundarsiður	§6-8
Luttøka í samráðingum og atkvøðugreiðsla	§9
Atkvøðugreiðsla, broytingaruppskot og eykabroytingaruppskot	§10-11
Meirilutaval	§12
Lutfalsval	§13
Gerðabókin o.a.	§14
Aðrar fyriskipanir	§15
Gildiskoma og broytingar í fundarskipanini.	§16

Fundarskipan

Kapittul I

Býráðsfundir

§ 1. Býráðsfundir eru almennir. Býráðið kann tó gera av, at ávís mál verða viðgjørð fyri afturlatnum hurðum, sbr. § 26 í kommunustýrslógini.

Stk. 2. Fundardagar verða ásettir fyrst í árinum og lýstir.

Stk. 3. Býráðsfundir verða útsettir, um tað vísir seg, at fundurin ikki er viðtøkuførur. Nýggjur fundur verður kunngjørður.

§ 2. Uttan so, at býráðið í tí einstaka færinum tekur aðra avgerð, skulu niðanfyrir nevndu mál verða viðgjørð fyri afturlatnum hurðum:

1. Mál, har mett verður um persónlig viðurskifti
2. Mál um keyp ella sølu av fastari ogn
3. Mál um leigu og útleigan av fæstum ognum
4. Kostnaðarætlan og tilboð viðvíkjandi byggjarbeiðum og tilfarsveitingum

Stk. 2. Spurningurin, um eitt mál skal viðgerast fyri afturlatnum hurðum, skal verða viðgjørður á fundi fyri afturlatnum hurðum, um 1/3 av býráðslimunum krevja hetta, ella um borgarstjórin ger tað av, sbr. § 26, stk. 1, í kommunustýrslógini.

Stk. 3. Mál, ið skulu viðgerast fyri afturlatnum hurðum, vera um gjørligt seinast á skránni.

§ 3. Um áhoyrari órógvar býráðsfundin, kann borgarstjórin vísa viðkomandi, og um neyðugt øllum áhoyrarum, av fundi.

§ 4. Um limur ikki kann mæta á fundi, boðar viðkomandi borgarstjóranum ella býráðsskrivstovuni frá hesum, áðrenn fundurin byrjar. Á hvørjum fundi verður skrivað í gerðabókina, hvørjir limir møttu, og hvørjir ikki vóru á fundi.

Kapittul II

Fundarskrá

§ 5. Borgarstjórin skipar fyri, at fundarskrá verður send hvørjum býráðslimi í seinasta lagi 4 yrkadagar frammanundan, at vanligur fundur skal vera. Fyri nevndarfundur skal fundarskrá á sama hátt sendast hvørjum nevndarlimi í seinasta lagi 2 yrkadagar frammanundan, at fundur skal vera.

Stk. 2. Um limur í seinasta lagi 8 yrkadagar frammanundan vanligum fundi skrivliga hevur biðið um viðgerð av einum máli, setir borgarstjórin hetta mál á skránni til komandi fund.

Stk. 3. Tá ið eitt mál er sett á skránni til ein regluligan býráðsfund, skal tað tilfar, ið er neyðugt til tess at gera sær eina meting um málið, um tað ikki longu er sent býráðslimunum, vera lagt fram á býráðsskrivstovuni minst 3 yrkadagar áðrenn fundin. Eitt yvirlit yvir málini skal samstundis vera til skjals. Á sama hátt er viðvíkjandi regluligum nevndarfundum.

Stk. 4. Samstundis, sum boðað verður til eykafund, letur borgarstjórin, í so stóran mun sum tilber, limirnar vita, hvørji mál koma til viðgerðar á fundinum. Avgerð um eykafund verður

almannakunngjörð, um høvi er til tess. Eykafundur eiga at verða fráboðaðir í seinasta lagi 4 yrkadagar frammanundan, um so er, at málið tolir at bíða so leingi.

Kapittul III

Fundarleiðsla og fundarsiður

§ 6. Býráðið er viðtøkuført, tá ið minst helvtin av limunum eru á fundi.

Stk. 2. Borgarstjórin, og um honum berst frá, varaborgarstjórin, leiðir býráðsfundirnar. Hann tekur avgerð í øllum spurningum um samráðingarleiðslu, og hann ansar eftir, at fundirnir fara sømiliga fram. Eisini ger hann av, hvussu spurningarnir, ið atkvøtt verður um, skulu vera orðaðir.

Stk. 3. Hann, ið ynskir at røða á fundinum, skal venda sær til borgarstjóran, ið letur limirnar røða í teirri raðfylgju, teir hava biðið um orðið. Um fleiri biðja um orðið í senn, avgerð borgarstjórin raðfylgjuna.

Stk. 4. Hver limur eigur at lýða avgerðir borgarstjórans, tá talan er um at halda vanligan fundarsið. Er limur 2 ferðir á sama fundi biðin um at fara siðiliga fram, kann býráðið eftir uppskoti borgarstjórans nokta honum orðið á hesum fundi.

Stk. 5. Øll uppskot til viðgerðar verða sett borgarstjóranum. Tá ið borgarstjórin heldur orsök vera til tess, ella tá 3 limir krevja tað, skal orðaskiftið verða lagt niður og uppskotið sett undir atkvøðu, so at endi kann verða fingin á viðgerðini.

Stk. 6. Borgarstjórin kann lata býráðið gera av mál, ið hann sjálvur hevur rætt at taka endaliga støðu til.

§ 7. Borgarstjórin ger av, í hvørji raðfylgju málini koma til viðgerðar, og kann hann víkja frá raðfylgjuni í fundarskránni. Kortini ger býráðið av, í hvørji raðfylgju málini skulu verða viðgjørð, um minst 3 limir krevja atkvøðugreiðslu hesum viðvíkjandi.

Stk. 1. Tá býráðsfundur byrjar, kann einhver limur krevja orðið til fundarskrá, eisini viðvíkjandi spurningum um mál, ið eru ætlað at verða viðgjørð fyri afturlatnum hurðum, og at tey í staðin verða viðgjørð á almennum býráðsfundi.

§ 8. Eitt mál verður bert viðgjørt eina ferð, um ikki annað er ásett í lóggávuni ella býráðið samtykkir, at málið skal verða viðgjørt tvær ferðir. Ársfiggjarætlan, eykajáttan og broytingar í kommunustýrisskipanini skulu tó altíð verða viðgjørt tvær ferðir, sbr. § 5, stk. 1, § 39, stk. 2 og § 41, stk. 2, í kommunustýrisslóginum.

Stk. 2. Við fyrstu viðgerð verður ikki atkvøtt um endaliga úrslitið í málinum, men einans um tað skal fara til aðru viðgerð. Hver limur hevur rætt til at siga sína hugsan um eitt mál, áðrenn býráðið tekur avgerð um, at tað skal fara til aðru viðgerð. Frá fyrstu til aðru viðgerð skulu ganga minst 24 tímar. Frá fyrstu til aðru viðgerð av figgjarætlanini, eykajáttan og broytingaruppskoti til kommunustýrisskipanina skulu ganga í minsta lagi 14 dagar, sbr. § 5, stk. 1, § 39, stk. 2 og § 41, stk. 2, í kommunustýrisslóginum.

Stk. 3. Tá eitt mál verður viðgjørt tvær ferðir, skulu skjøluni, ið hoyra til málið, eftir fyrstu viðgerð, um tað er møguligt, verða lögð fyri limirnar.

Stk. 4. Mál kunnu koma til umrøðu á óalmennum fundi í fyrsta umfari og til viðgerðar á almennum fundi í øðrum umfari.

Kapittul IV

Luttøka í samráðingum og atkvøðugreiðslu

§ 9. Býráðslimur hevur sambært kommunustýrslógini § 10 skyldu at boða frá, um hann heldur iva vera um sítt gegni.

Stk. 2. Býráðið ger av, um eitt mál er slíkt áhugamál hjá einum limi, at hann ikki eigur at taka lut í fundarviðgerðini og atkvøðugreiðsluni málinum viðvíkjandi. Um so er, skal avvarðandi fara út úr fundarhølinum, meðan málið verður viðgjørt; tó kann honum ikki verða noktað at taka lut í samráðingunum og atkvøðugreiðsluni viðvíkjandi spurninginum, um hann skal fara av fundinum undir málsviðgerðini.

Stk. 3. Limir kunnu bert vera við í atkvøðugreiðsluni, um teir persónliga eru til staðar, meðan henda fer fram.

Kapittul V

Atkvøðugreiðsla, broytingaruppskot og eykabroytingaruppskot

§ 10. Atkvøðugreiðsla fer fram á tann hátt, at limirnir reisa seg ella rætta hondina upp, og endurkanning verður gjørd.

Stk. 2. Allar avgerðir verða tiknar við vanligum meiriluta, um ikki annað er fyriskipað í lóggávuni. Eitt uppskot er samtykt, tá meirilutin av teimum, ið greiða atkvøðu, atkvøða fyri; standa atkvøðurnar á jøvnum, er uppskotið fallið. At greiða atkvøðu merkir antin at atkvøða ja ella nei.

Stk. 3. Heldur borgarstjórin, at eitt mál liggur so greitt fyri, at atkvøðugreiðsla er óneyðug, sigur hann sína áskoðan um, hvussu málið kann verða avgjørt. Krevur eingin limur tá atkvøðugreiðslu, kann borgarstjórin gera av, at málið er avgjørt samsvarandi hansara áskoðan.

Stk. 4. Val fara fram við skrivligari atkvøðugreiðslu á seðlum, ið borgarstjórin býtir út. Um borgarstjórin heldur, at býráðið fer at velja ella endurvelja eitt ávíst vaelevni, kann hann skjóta upp, at avvarðandi verður valdur uttan atkvøðugreiðslu. Krevur eingin limur tá skrivliga atkvøðugreiðslu, er vaelevnið, ið skotið er upp, valt. Valt kann ikki verða í loyndum.

§ 11. Broytingar og eykabroytingaruppskot kunnu verða sett fram, um atkvøðugreiðsla ikki er byrja, og ikki er neyðugt at seta fram ella taka fyrivarni viðvíkjandi slíkum uppskotum undir 1. viðgerð av einum máli, sum skal verða viðgjørt 2 ferðir, sbr. tó stk. 2.

Stk. 2. Í málum, sum skulu verða viðgjørd 2 ferðir, kann býráðið samtykkja at seta eina tíðarfreist fyri at seta fram broytingaruppskot og eftir umstøðunum eisini eykabroytingaruppskot. Um so er, kunnu slík ikki verða sett fram aftaná, at freistin er úti, uttan at býráðið við atkvøðumeiriluta gevur sítt samtykki hesum viðvíkjandi.

Stk. 3. Um broytingar og eykabroytingaruppskot ikki eru gjørd limunum kunnug, áðrenn tey koma til 2. viðgerð, greiðir borgarstjórin frá uppskotinum, beinanvegin samráðingarnar byrja, um nakað uppskot er. Borgarstjórin ger av, í hvørji raðfylgju atkvøtt verður um broytingaruppskotini, men kortini soleiðis, at atkvøðugreiðsla um tey altíð fer fram, áðrenn atkvøtt verður um høvuðsuppskotið.

Stk. 4. Uppskot um nevndarval og um at senda eitt mál til eina fyrr valda nevnd ella til víðari viðgerð í eini fyrr valdari nevnd kunnu verða sett fram, so leingi atkvøðugreiðsla um málið ikki er byrja. Verður slíkt uppskot sett fram, aftaná at samráðingar eru byrjaðar, verða hesar steðgaðar og tekur býráðið so støðu til, um málið skal fara til nevndarviðgerð.

Kapittul VI

Meirilutaval

§ 12. Við meirilutaval, sbr. § 2 í kommunustýrslógini, er tað vaevni valt, ið fær meira enn helmingin av greiddu atkvøðunum. Fæst slíkur meiriluti ikki við fyrstu atkvøðugreiðslu, verður atkvøtt umaftur. Fær heldur eingin hesaferð meira enn helmingin av greiddu atkvøðunum, verður bundið val millum teir báðar, sum við aðru atkvøðugreiðslu finga flestar atkvøður, tó soleiðis, at um teir hava líka nógvar atkvøður, verður kastað lut um, hvørjar tveir atkvøtt skal verða um við tað bundna valið. Er atkvøðutalið eins við bundnu atkvøðugreiðsluna, verður avgerð tikin við lutakasti, sum borgarstjórin skipar fyri.

Kapittul VII

Lutfalsval

§ 13. Tá býráðið skal velja tveir ella fleiri limir í eina nevnd, fer slíkt val fram eftir lutfalsvalháttinum, sbr. § 3 í kommunustýrslógini.

Stk. 2. Lutfalsval fer fram eftir hesum reglum:

Limir býráðsins býta seg í bólkar; limirnir í hvørjum bólki hava frammanundan boðað borgarstjóranum frá, at teir vilja atkvøða

saman við valið, ið skal fara fram. Limatalið í hvørjum bólki verður býtt við 1, 2, 3 o.s.fr. Býtingartalið, ið tá kemur fram, ásetir í hvørjum rað, hvør bólkur sær kann velja síni umboð. Eru tvey ella fleiri býtingartøl eins stór, verður raðfylgjan avgjørd við lutakasti, ið borgarstjórin skipar fyri. Tá ið avgjørt er, hvussu mong umboð, hvør bólkur skal hava, eiga bólkarnir at siga borgarstjóranum frá beinanvegin, hvør skal vera teirra umboð. Sigur ein bólkur frá sær rættin til at seta eitt ella fleiri umboð, verða ósettu plássini býtt ímillum hinar bólkarnar á sama hátt, sum tilskilaður er omanfyri.

Stk. 3. Tá ið nevnd skal verða vald, har limirnir skulu vera bæði úr býráðnum og uttanfyri, fer valið av teim limum, ið býráðið skal velja, fram undir einum. Í tí rað, sessirnir lutast einum bólki, kann hesin tilnevna limir ella ikki-limir í býráðnum, til annað slagið av sessum er sett.

Stk. 4. Har borgarstjórin er fastur limur í nevnd, stjórn ella tilíkkum, ið býráðið velur, verður sessur hansara at rokna sum ein av teimum sessum, ið bólkur hansara hevur rætt til.

Stk. 5. Fer býráðslimur í valskeiðinum úr eini nevnd, har hann er valdur av einum ávísnum bólki, skal hesin bólkur seta fólk í hansara stað.

Stk. 6. Hevur limur havt forfall í meira enn 14 samfullar dagar, fær tiltakslimurin fundarboð.

Stk. 7. Tilnevnið býráðið í semju ella uttan atkvøðugreiðslu ein lim í nevnd, stjórn ella tilíkkum, skal samstundis avgerð verða tikin um, hvør skal vera tiltakslimur.

Kapittul VIII

Gerðabókin o.a.

§ 14. Avgerðir býráðsins verða skrivaðar í gerðabókina, ið skal verða lisiin upp og undirskrivað við fundarlok.

Stk. 2. Hver limur kann krevja sína frávíkjandi stöðu skrivaða í gerðabókina í stuttum, og tá tað snýr seg um mál, ið skulu verða send til annan myndugleika, kann hann eisini krevja, at myndugleikin verður gjørdur kunnugur við tað, sum stendur í gerðabókini.

Stk. 3. Býráðslimir, ið møttir eru á fundi, hava skyldu til at undirskriva gerðabókina.

Kapittul IX

Aðrar Fyriskipanir

§ 15. Hver limur hevur skyldu til, meðan býráðsfundur fer fram, at halda seg til ta avgerð, ið borgarstjórin tekur viðvíkjandi fatan av tí, ið er fyrisett í hesi fundarskipan. Tó kann málið verða lagt fyri býráðið á næsta býráðsfundi.

Kapittul X


Gildiskoma og broytingar í fundarskipanini

§ 16. Henda fundarskipan kemur í gildi fyri Vága kommunu tann 1. januar 2017.

Stk. 2. býráðið skal viðgera uppskot til broytingar í ella ískoyti til fundarskipanina á tveimum býráðsfundum og skulu í minsta lagi vera 14 dagar millum hvønn fundin.

Samtykt á býráðsfundi í Vága kommunu,

tann 19. desember 2016



Rósa Samuelsen, borgarstjóri